

**Автор: Зотова Галина Вячеславовна**

**Книга: Семье кăшăлĕ**

**Сказка: Çăмламас**

Пĕр ҫемьере икĕ хĕр ҫитĕннĕ. Пĕрне Марине, теприне Урине тесе чĕннĕ. Хĕрачасем пĕр-пĕринпе килĕштереймен.

Выляс-тăвас пулсан та яланах пĕр япала ҫинче вăрҫса-хирĕҫсе кайнă.

– Ку пуканене атте мана илсе панă, ан тĕкĕн ман пуканене, – тет Марине.

– Мĕншĕн ман упана тумлантаратăн? Хур а́на хай вырăнне! – кўренет Урине.

Хĕрачасем нихăҫан та пĕр чĕлхе тупаймаҫҫĕ.

Пĕррехинче ашшĕ вĕсене пĕр ҫăмламас кушак ҫури илсе килсе пачĕ. Хура перчеткеллĕскерне хĕрачасем пĕрре курсах юратса пăрахрĕҫ.

Марине кушак ҫурине Мăр-Мăр, Урине а́на Пупсик тесе чĕнме тытăнчĕҫ. Кушак ҫури Мăр-Мăр тесен Марине патне чупса пырать, Пупсикпа Урине умне куҫать. Марине: «Атте мана Мăр-Мăр парнелерĕ» – тесе савăнать. Урине: «Манăн Пупсик манах юратать», – тесе йăл кулать.

Пĕррехинче кушак ҫури уҫалма тухрĕ. Кунта пĕчĕк ҫеҫ йытă ҫури чупса ҫўрет. Пĕр-пĕрне сывлăх суннă хыҫҫăн хайхисем пĕр-пĕринпе паллашма шутларĕҫ.

– Эсĕ кам?

– Йытă ҫури. Мана Кампур тесе чĕнеҫҫĕ. Эсĕ мĕн ятлă?

– Хăшпĕр чухне Мăр-Мăр, тепĕр чухне Пупсик, тет Мăр-Мăр – Пупсик.

– Мĕнле ун пек? – тĕлĕнет Кампур. Ун пек пулма пултараймасть. Кирек камăн та пĕр ят пулмалла.

Кушак ҫури тĕлĕнсех кайрĕ. Кĕҫех вĕсем тавра кил хушшинчи ытти чĕрчунсем пухăнчĕҫ.

– Эпĕ Чип-Чип ятлă, – паллаштарать хайне сарă чăмăркка чĕпĕ.

– Эпĕ Шип-Шип, – тет кăвакал чĕппи.

– Маклашка – тет пăру.

– Улашка, – тет путек. Эсă мĕн ятлă?

– Эпă вара те Мăр-Мăр, те Пупсик, – пуҫне усать кушак ҫури. Чĕрчунсем кушак ҫурине йăпатса лăплантарасшăн, нихăшĕ те лăплантараймасть.

Кушак ҫури пуҫне усса килне таврăнать.

– Анне, мĕн пулнă Мăр-Мăра? Мĕншĕн вăл манпа вылямасть, – чĕнсен те ман пата пымасть, – тĕлĕнет Марине ирхине.

– Анне Пупсике кам кўрентернĕ? – тутисем чĕтреҫҫĕ Уринен.

Амăшĕ кушак ҫури «чирĕн» сăлтавне а́нлантарса пачĕ, тет.

– Кашни япалан хайĕн вырăнĕ. Кашни чĕрчунăн пĕр ят ҫеҫ пулмалла, этемĕн те. Хушма ятпа чĕнни ҫынна кўрентерет, ҫавăнпа та яланах ятпа чĕнмелле. Ҫавăн чухне ҫеҫ тĕнчере йĕркелĕх пулать.

Хĕрачасем пĕр-пĕринпе пĕр чĕлхе тупрĕҫ, тет. Кушак ҫурине Ҫăмламас тесе чĕнме пуҫларĕҫ, тет. Кушак ҫури тинех йăл кула пуҫларĕ. Уринепе Марине пĕр-пĕрне кўрентерме те пăрахрĕҫ.